

# NSD NEWS BULLETIN ALL INDIA RADIO, GUWAHATI

0000000000

**Date :** 26-05-2024

**Time :** 0705 hrs

## *Assamese Morning Bulletin* **HEADLINES**

- ১। লোকসভা নিৰ্বাচনৰ ষষ্ঠ পৰ্যায়ত কালি ৬ খন ৰাজ্য আৰু দুটা কেন্দ্ৰীয় শাসিত অঞ্চলৰ ৫৮টা সমষ্টিত ৬১ দশমিক ৭-৫ শতাংশ ভোটদাতাই গণতান্ত্ৰিক অধিকাৰ সাব্যস্ত কৰে।
- ২। চলচ্চিত্ৰ নিৰ্মাতা পায়ল কাপাডিয়াই কাঁ চলচ্চিত্ৰ মহোৎসৱত গ্ৰাঁ প্ৰী বঁটা অৰ্জন কৰি এই বঁটা লাভ কৰা দেশৰ প্ৰথমগৰাকী কথাছবি নিৰ্মাতা ৰূপে ইতিহাস ৰচনা কৰিছে।
- ৩। গুজৰাটৰ ৰাজকোটত কালি হোৱা অগ্নিকাণ্ডত ৯টি শিশু সহ ২৬ জন লোকে প্ৰাণ হেৰুৱাইছে।
- ৪। অলিম্পিক পদক বিজেতা পি ডি সিন্ধু আজি কোৱালালামপুৰত অনুষ্ঠিত মালয়েছিয়া মাষ্টাৰ্ছ বেডমিণ্টন প্ৰতিযোগিতাৰ মহিলাৰ ছিংগলছৰ ফাইনেলত অৱতীৰ্ণ হ'ব।

*আৰু*

- ৫। ছানৰাইজাৰ্ছ হায়দৰাবাদ আজি চেন্নাইত হ'বলগীয়া আই পি এল ক্ৰিকেট প্ৰতিযোগিতাৰ ফাইনেলত কলকাতা নাইট ৰাইডাৰ্ছৰ সন্মুখীন হ'ব।

00000

লোকসভা নিৰ্বাচনৰ ষষ্ঠ পৰ্যায়ত কালি ৬ খন ৰাজ্য আৰু দুটা কেন্দ্ৰীয় শাসিত অঞ্চলৰ ৫৮টা সমষ্টিত ৬১ দশমিক ৭-৫ শতাংশ ভোটদাতাই গণতান্ত্ৰিক অধিকাৰ সাব্যস্ত কৰে। এই পৰ্যায়ত উত্তৰ প্ৰদেশৰ ১৪টা, হাৰিয়ানাৰ ১০, বিহাৰৰ ৮টা, পশ্চিমবংগৰ ৮টা, দিল্লীৰ ৭টা, ওড়িশাৰ ৬টা, ঝাৰখণ্ডৰ ৪টা আৰু জম্মু-কাশ্মীৰৰ এটা সমষ্টি সামৰি লোৱা হয়। ইয়াৰে ভিতৰত বিহাৰত ৫৫ দশমিক ২-৪, ঝাৰখণ্ডত প্ৰায় ৬৪, দিল্লীত প্ৰায় ৫৮, ওড়িশাত ৭০ দশমিক ৯-৯, উত্তৰ প্ৰদেশত ৫৪ দশমিক ০-৩, পশ্চিমবংগত ৮০ দশমিক ০-৬, হাৰিয়ানাত ৬২ দশমিক ০-৯ আৰু জম্মু-কাশ্মীৰত ৫৪ দশমিক ৪-৬ শতাংশ ভোটদান হয়।

ভোটগ্ৰহণৰ সামৰণি পৰাৰ লগে লগে এই পৰ্যায়ত প্ৰতিদ্বন্দ্বিতা আগবঢ়োৱা ৮৮৯গৰাকী প্ৰাৰ্থীৰ ৰাজনৈতিক ভাগ্যও ই ভি এম বন্দী হয়। ষষ্ঠ পৰ্যায়ত নিৰ্বাচনী যুঁজত অৱতীৰ্ণ হোৱা প্ৰাৰ্থীসকলৰ ভিতৰত বিজেপিৰ জ্যেষ্ঠ নেতা মানেকা গান্ধী, ধৰ্মেন্দ্ৰ প্ৰধান, মনোহৰ লাল খট্টৰ, মনোজ তিৱাৰী, কংগ্ৰেছৰ দীপেন্দ্ৰ সিং ছদা, কুমাৰী ছেলজা, ৰাজবাবৰ, কানহাইয়া কুমাৰ, সমাজবাদী পাৰ্টীৰ ধৰ্মেন্দ্ৰ যাদৱ আৰু পি ডি পিৰ মুৰব্বী মেহবুবা মুফ্টি অন্যতম।

লোকসভা নিৰ্বাচনৰ ষষ্ঠ পৰ্যায়ৰ সমান্তৰালভাৱে কালি ওড়িশা বিধানসভাৰ ৪২ খন আসনৰ বাবেও ভোটগ্ৰহণ সম্পন্ন হয়। ওড়িশা বিধানসভা নিৰ্বাচনৰ তৃতীয় পৰ্যায়ত সামৰি লোৱা এই সমষ্টি কেইটাত ৭০ দশমিক ৯-৯ শতাংশ ভোটদাতাই ভোটদানৰ অধিকাৰ সাব্যস্ত কৰে।

00000

চলচ্চিত্ৰ নিৰ্মাতা পায়ল কাপাডিয়াই কালি কাঁ চলচ্চিত্ৰ মহোৎসৱত গ্ৰাঁ প্ৰী বঁটা অৰ্জন কৰি এই বঁটা লাভ কৰা দেশৰ প্ৰথমগৰাকী কথাছবি নিৰ্মাতা ৰূপে ইতিহাস ৰচনা কৰে। তেওঁ “All We Imagine as Light” নামৰ কথাছবিখনৰ বাবে এই চলচ্চিত্ৰ মহোৎসৱত দ্বিতীয় সৰ্বাতোকৈ সন্মানীয় পুৰস্কাৰ লাভ কৰে। “All We Imagine as Light” কাঁ মহোৎসৱৰ মূল প্ৰতিযোগিতাত প্ৰদৰ্শন কৰা ভাৰতীয় মহিলা পৰিচালকৰ প্ৰথমখন কথাছবি। কাপাডিয়াৰ কথাছবিখনে ফ্ৰান্সিছ ফোৰ্ড কোপোলা, ছিন বেকৰ, য়োৰ্গোছ লেণ্টমোছ, প’ল শ্বেদৰ, মেগনাছ ৰ’ন হৰ্ণ আৰু পাৰলো ছ’ৰেনটিনোৰ দৰে বিশ্ব প্ৰসিদ্ধ পৰিচালকৰ সৈতে প্ৰতিযোগিতাত ভাগ লয়। লেডী ৱাৰ্ড আৰু বাৰ্বি পৰিচালক গ্ৰেটা গেৰৰিগকে জুৰিৰ অধ্যক্ষতা কৰে। ৩ বছৰ পূৰ্বে পায়ল কাপাডিয়াই “A Night of Knowing Nothing”ৰ বাবে সৰ্বশ্ৰেষ্ঠ তথ্যচিত্ৰৰ লে প্ৰী ডু ডুকুমেণ্টৰী বঁটা লাভ কৰিছিল। “All We Imagine as Light” কাপাডিয়াৰ প্ৰথম চলচ্চিত্ৰ। ভাৰত-ফ্ৰান্সৰ যৌথ প্ৰয়োজনাত নিৰ্মাণ কৰা এই চলচ্চিত্ৰখনত বিচ্ছেদিত স্বামীৰ পৰা লাভ কৰা অনাকাঙ্ক্ষিত উপহাৰে জীৱন ব্যাহত কৰা প্ৰভা নামৰ এগৰাকী নাৰ্চৰ কাহিনী উপস্থাপন কৰা হৈছে।

00000

গুজৰাটৰ ৰাজকোট চহৰৰ নানা মাভা পথত অৱস্থিত টি আৰ পি গেম জ’নত কালি সন্ধিয়া সংঘটিত ভয়ংকৰ অগ্নিকাণ্ডত ২৬ জন লোকে প্ৰাণ হেৰুৱাইছে। মৃত্যু হোৱা লোকসকলৰ ভিতৰত ৯টি শিশুও আছে। অগ্নিকাণ্ড সংঘটিত হোৱাৰ লগে লগে ঘটনাস্থলিত অগ্নিনিৰ্বাপক বাহিনীৰ দল উপস্থিত হৈ জুই নিৰ্বাপনৰ চেষ্টা চলায়। জানিব পৰা মতে টি আৰ পি গেমজ’ন হৈছে গুজৰাটৰ সৌৰাষ্ট্ৰ অঞ্চলৰ আটাইতকৈ ডাঙৰ গেম জ’ন। এই অগ্নিকাণ্ড ঘটনাৰ তদন্তৰ বাবে এটা বিশেষ তদন্তকাৰী দল (SIT) গঠন কৰা হৈছে। ৰাজকোটৰ আৰক্ষী আয়ুক্ত ৰাজু ভাৰ্গৱে জনোৱা মতে, এই ঘটনাৰ পিছতে ৰাজকোটৰ বাকী সকলো গেম জ’ন বন্ধ কৰিবলৈ নিৰ্দেশ দিয়া হৈছে। মৃতদেহবোৰৰ অধিকাংশই চিনিব নোৱাৰাকৈ জ্বলি যোৱাৰ পৰিপ্ৰেক্ষিতত চিনাক্তকৰণৰ বাবে ডি এন এ পৰীক্ষাৰ সহায় লোৱা হ’ব। আৰক্ষী বিষয়া গৰাকীয়ে লগতে কয় যে এই সন্দৰ্ভত ইতিমধ্যে লাভ কৰা সকলো অভিযোগ পঞ্জীয়ন কৰা হ’ব, আৰু দোষীৰ বিৰুদ্ধে কঠোৰ ব্যৱস্থা গ্ৰহণ কৰা হ’ব। গুজৰাটৰ আৰক্ষী সঞ্চালক প্ৰধান ৰাজ্যৰ সকলো গেম জ’ন পৰিদৰ্শন কৰাৰ লগতে অগ্নিনিৰ্বাপক বাহিনীৰ অনুমতি অবিহনে চলি থকা গেম জ’নসমূহ বন্ধ কৰিবলৈ আৰক্ষী আয়ুক্ত আৰু জিলা আৰক্ষী অধীক্ষকসকলক নিৰ্দেশ দিছে।

ইফালে গুজৰাটৰ মুখ্যমন্ত্ৰী ভূপেন্দ্ৰ পেটেলে ভুক্তভোগী পৰিয়াললৈ ৪ লাখ টকাৰ সাহায্যৰ কথা ঘোষণা কৰিছে। আহতসকলক ৫০ হাজাৰ টকাকৈ এককালীন সাহায্য প্ৰদান কৰা হ’ব।

ৰাষ্ট্ৰপতি দ্ৰৌপদী মুৰ্মুৱে অগ্নিকাণ্ডত নিহত লোক সকলৰ পৰিয়ালবৰ্গলৈ গভীৰ সমবেদনা জ্ঞাপন কৰাৰ লগতে আহত সকলৰ আশু আৰোগ্য কামনা কৰে। প্ৰধানমন্ত্ৰী নৰেন্দ্ৰ মোডীয়ে টেলিফোন যোগে মুখ্যমন্ত্ৰী ভূপেন্দ্ৰ পেটেলৰ পৰা ঘটনাৰ সবিশেষ বুজ লোৱাৰ লগতে অগ্নিকাণ্ডত নিহত

লোকসকলৰ প্ৰতি গভীৰ শোক প্ৰকাশ কৰে। আহতসকলৰ আশু আৰোগ্য কামনা কৰে। প্ৰধানমন্ত্ৰীয়ে দুৰ্ঘটনাটোৰ সম্পূৰ্ণ তদন্ত কৰি দোষীৰ বিৰুদ্ধে কঠোৰ ব্যৱস্থা গ্ৰহণ কৰিবলৈও নিৰ্দেশ দিয়ে।

কংগ্ৰেছ নেতা ৰাহুল গান্ধীয়েও দুৰ্ঘটনাটোত নিহত লোক সকলৰ প্ৰতি গভীৰ শোক প্ৰকাশ কৰিছে। তেওঁ সকলো শোকসন্তপ্ত পৰিয়াললৈ সমবেদনা জ্ঞাপন কৰে।

০০০০০

দেশত লোকসভা নিৰ্বাচনৰ সপ্তম তথা অন্তিম পৰ্যায়ৰ বাবে প্ৰচাৰ অভিযান তীব্ৰতৰ হৈ উঠিছে। বিভিন্ন দলৰ নেতাসকলে ভোটদাতাৰ মন জয় কৰাৰ বাবে আপ্ৰাণ চেষ্টা চলোৱা পৰিলক্ষিত হৈছে। এই পৰ্যায়ত পহিলা জুনত ৭ খন ৰাজ্য আৰু এটা কেন্দ্ৰীয় শাসিত অঞ্চলৰ ৫৭টা সমষ্টিত ভোটগ্ৰহণ কৰা হ'ব। সপ্তম পৰ্যায়ত মুঠ ৯০৪ গৰাকী প্ৰাৰ্থীয়ে প্ৰতিদ্বন্দ্বিতা আগবঢ়াইছে। প্ৰধানমন্ত্ৰী তথা বিজেপিৰ জ্যেষ্ঠ নেতা নৰেন্দ্ৰ মোদীয়ে কালি বিহাৰৰ বাক্সাৰ সংসদীয় সমষ্টিৰ অহিবৌলীত এখন নিৰ্বাচনী সভাত ভাষণ দি লোকসভা নিৰ্বাচনত আই এন ডি আই মিত্ৰজোঁটৰ পতন ঘটিব বুলি দাবী কৰে। ইয়াৰ পূৰ্বে শ্ৰীমোদীয়ে কাৰাকাটত আৰু পাতলিপুত্ৰ সংসদীয় সমষ্টিত দুখন নিৰ্বাচনী সভাত অংশ লয়। প্ৰধানমন্ত্ৰী তথা বিজেপিৰ জ্যেষ্ঠ নেতা নৰেন্দ্ৰ মোদীয়ে উত্তৰ প্ৰদেশৰ গাজিপুৰতো দলীয় প্ৰাৰ্থীৰ সমৰ্থনত প্ৰচাৰ চলায়। আনহাতে সমাজবাদী পাৰ্টিৰ মুৰব্বী অখিলেশ যাদৱৰ পত্নী ডিম্পল যাদৱ আৰু কংগ্ৰেছৰ সাধাৰণ সম্পাদক প্ৰিয়ংকা গান্ধী ৱাদ্ৰাই কালি বাৰানসীত এটা ৰোড শ্ব'ত অংশগ্ৰহণ কৰে। আনহাতে কংগ্ৰেছৰ সাধাৰণ সম্পাদকগৰাকীয়ে সমাজবাদী পাৰ্টিৰ ৰাষ্ট্ৰীয় সভাপতি অখিলেশ যাদৱৰ সৈতে গোৰখপুৰত এখন নিৰ্বাচনী সভাতো ভাগ লয়। প্ৰিয়ংকা গান্ধী ৱাদ্ৰাই তেওঁৰ ভাষণত কয় যে, এন ডি এ চৰকাৰৰ ভুল নীতিৰ বাবেই দেশত মুদ্ৰাস্ফীতি আৰু কৰ্মসংস্থাপনহীনতা বৃদ্ধি পাইছে আৰু জনসাধাৰণ বিভিন্ন সমস্যাৰ সন্মুখীন হৈছে।

০০০০০

ভাৰতীয় বতৰ বিজ্ঞান বিভাগে ৰেমল নামৰ ঘূৰ্ণী বতাহ জাকৰ আশংকাত উত্তৰ-পূৰ্বাঞ্চল আৰু বাংলাদেশৰ বাবে সতৰ্কতা জাৰি কৰিছে। বতাহ জাকে আজি পশ্চিমবংগত খুন্দা মৰাৰ সম্ভাৱনা আছে। বতাহ জাকৰ প্ৰভাৱত বাংলাদেশ আৰু পশ্চিমবংগৰ উপকূলীয় অঞ্চলত ধাৰাঘাৰ বৰষুণ অহাৰ আৰু প্ৰচণ্ড বতাহ বলাৰ সম্ভাৱনা আছে। পশ্চিমবংগ, বাংলাদেশৰ উপকূল ভাগ, ত্ৰিপুৰা আৰু উত্তৰ পূৰ্বাঞ্চলত আন কেইখনমান ৰাজ্যত বতাহজাকৰ প্ৰভাৱ পৰিব পাৰে।

০০০০০

অলিম্পিক পদক বিজেতা পি ভি সিদ্ধু আজি কোৱালালামপুৰত অনুষ্ঠিত মালয়েছিয়া মাষ্টাৰ্ছ বেডমিণ্টন প্ৰতিযোগিতাৰ মহিলাৰ ছিংগলছৰ ফাইনেলত চীনৰ ঝি য়ি ৱাঙৰ বিৰুদ্ধে অৱতীৰ্ণ হ'ব। আগশাৰীৰ ভাৰতীয় বেডমিণ্টন খেলুৱৈগৰাকীয়ে কালি ছেমি ফাইনেলত থাইলেণ্ডৰ বুছানন অংবামবাংফানক ১৩-২১, ২১-১৬, ২১-১২ গেমত পৰাস্ত কৰে। আনহাতে বাঙে নিজ দেশৰে য়ি মেন ৱাঙক ২১-৯, ২১-১১ পোনপটীয়া গেমত পৰাস্ত কৰি ফাইনেলত স্থান নিশ্চিত কৰে।

০০০০০

ছানৰাইজাৰ্ছ হায়দৰাবাদ আজি চেন্নাইৰ এম এ চিদাম্বৰম ষ্টেডিয়ামত হ'বলগীয়া আই পি এল ক্ৰিকেট প্ৰতিযোগিতাৰ ফাইনেলত কলকাতা নাইট ৱাইডাৰ্ছৰ বিৰুদ্ধে অৱতীৰ্ণ হ'ব। খেলখন সন্ধিয়া চাৰে ৭ বজাত আৰম্ভ

হ'ব। ছানৰাইজাৰ্ছ হায়দৰাবাদে প্ৰতিযোগিতাৰ দ্বিতীয়খন কোৱালিফায়াৰ খেলত ৰাজস্থান ৰয়েলছক ৩৬ ৰানত পৰাস্ত কৰি ফাইনেলত প্ৰৱেশ কৰাৰ বিপৰীতে কলকাতা নাইট ৰাইডাৰ্ছে প্ৰথমখন কোৱালিফায়াৰ খেলত ছানৰাইজাৰ্ছ হায়দৰাবাদক পৰাভূত কৰি ফাইনেলত স্থান নিশ্চিত কৰিছে।

০০০০০

২ জুনত আৰম্ভ হ'বলগীয়া টি-টুৱেণ্টি বিশ্বকাপ ক্ৰিকেট প্ৰতিযোগিতাত অংশগ্ৰহণ কৰাৰ বাবে অধিনায়ক ৰোহিত শৰ্মাসহ ভাৰতীয় খেলুৱৈৰ প্ৰথমটো দল কালি আমেৰিকা যুক্তৰাষ্ট্ৰলৈ ৰাওনা হয়। দলটোত ৰোহিত শৰ্মাৰ উপৰি যশপ্ৰীত বুমৰাহ, সূৰ্য কুমাৰ যাদৱ, ৰবীন্দ্ৰ জাদেজা, শিৱম ডুবে, মহম্মদ ছিৰাজ, অশদীপ সিং, খলিল আহমেদ, কুলদীপ যাদৱ, অক্ষৰ পেটেল, মুখ্য প্ৰশিক্ষক ৰাছল দ্ৰাবিড় আৰু বেটিং প্ৰশিক্ষণ বিক্ৰম ৰাথোৰ আছে। আমেৰিকা যুক্তৰাষ্ট্ৰ আৰু ৱেষ্ট ইণ্ডিজ ২ জুনৰ পৰা ২৯ জুনলৈ যুটীয়াভাৱে টি-টুৱেণ্টি বিশ্বকাপ ক্ৰিকেট প্ৰতিযোগিতাৰ আয়োজন কৰিছে।

০০০০০

কোৰিয়াৰ য়েচেওনত অনুষ্ঠিত আৰ্চাৰী বিশ্বকাপ ২০২৪ৰ দ্বিতীয় পৰ্যায়ত ভাৰতৰ অদिति স্বামী, জ্যোতি সুৰেখা ভেন্নাম আৰু পানীত কৌৰৰ দলটোৱে সোণৰ পদক লাভ কৰিছে। ভাৰতীয় মহিলাৰ দলটোৱে তুৰ্কীৰ হাজাল বুৰুণ, আইছে বেৰা চুজাৰ আৰু বেগম যুৱাক পৰাস্ত কৰি সোণৰ পদক দখল কৰিবলৈ সক্ষম হয়। ইয়াৰ পূৰ্বে ভাৰতীয় ধনুৰ্বিদৰ দলটোৱে কোৱাৰ্টাৰ ফাইনেলত ইটালীৰ বিৰুদ্ধে ২৩৬-২৩৪ ফলাফলত জয়লাভ কৰি ছেমিফাইনেলত আমেৰিকাক ২৩৩-২২৯ ফলাফলত পৰাস্ত কৰিছিল। আনহাতে প্ৰতিযোগিতাত আজি তিনিবাৰৰ অলিম্পিয়ান দীপিকা কুমাৰীয়ে মহিলাৰ ব্যক্তিগত শাখাৰ ছেমি ফাইনেলত দক্ষিণ কোৰিয়াৰ লিম ছিহিয়নৰ বিৰুদ্ধে প্ৰতিদ্বন্দ্বিতা কৰিব।

০০০০০

সমাপ্ত